



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງກະສິກໍາ ແລະ ປ່າໄມ້
 ກົມປູກຝັງ

0 8 7 9 - - - -
 ເລກທີ...../ກປຝ
 ມະຄອນຫຼວງວຽງຈັນ, ວັນທີ.....20 APR 2023

ຄໍາແນະນໍາ
ກ່ຽວກັບ ເງື່ອນໄຂສຸຂານາໄມພິດ ສໍາລັບການສົ່ງອອກມັນຕົ້ນ
ຈາກ ສປປ ລາວ ໄປ ສປ ຈີນ

- ອີງຕາມ ກົດໝາຍ ວ່າດ້ວຍການປ້ອງກັນພືດ ແລະ ການກັກກັນພືດ ສະບັບເລກທີ 13/ສພຊ, ລົງວັນທີ 15 ພະຈິກ 2016;
- ອີງຕາມ ຂໍ້ຕົກລົງ ຂອງລັດຖະມົນຕີ ວ່າດ້ວຍການຈັດຕັ້ງ ແລະ ການເຄື່ອນໄຫວ ຂອງກົມປູກຝັງ ສະບັບ ເລກ ທີ 0078/ກປ, ລົງວັນທີ 12 ມັງກອນ 2022;
- ອີງຕາມ ຂໍ້ກຳນົດ ເງື່ອນໄຂດ້ານສຸຂານາໄມ ກ່ຽວກັບ ການສົ່ງອອກມັນຕົ້ນແຫ່ງ ຂອງ ສປປ ລາວ ໄປຍັງ ສປ ຈີນ, ລົງວັນທີ 26 ກັນຍາ 2013;

ໃນໄລຍະຜ່ານມາ ລັດຖະບານ ໄດ້ມີນະໂຍບາຍສົ່ງເສີມການຜະລິດພືດເປັນສິນຄ້າ ເຮັດໃຫ້ມີການແລກ ປ່ຽນ ຄ້າຂາຍຜະລິດຕະພັນສິນຄ້າກະສິກໍາ ກັບພາກພື້ນ ແລະ ສາກົນ ນັບມື້ນັບເພີ່ມຂຶ້ນ. ໃນນັ້ນ, ກະຊວງກະສິກໍາ ແລະ ປ່າໄມ້ ໄດ້ລົງນາມໃນອະນຸສັນຍາ ຮ່ວມກັບ ອົງການບໍລິຫານພາສີ ແຫ່ງ ສປ ຈີນ ກ່ຽວກັບ ເງື່ອນໄຂດ້ານສຸຂານາໄມພິດ ສໍາລັບ ການສົ່ງອອກ ມັນຕົ້ນແຫ່ງ ຂອງ ສປປ ລາວ ໄປ ສປ ຈີນ ເຊິ່ງໃນປະຈຸບັນເຫັນວ່າພື້ນທີ່ປູກມັນຕົ້ນມີການ ຂະຫຍາຍຕົວຢ່າງກວ້າງຂວາງເຊິ່ງສາມາດ ສ້າງລາຍຮັບໃຫ້ປະຊາຊົນ ແລະ ປະກອບສ່ວນເຂົ້າໃນການພັດທະນາ ເສດຖະກິດ-ສັງຄົມຂອງຊາດ ໄດ້ເປັນຢ່າງດີ. ແຕ່ການການຈັດຕັ້ງປະຕິບັດດັ່ງກ່າວ ຍັງບໍ່ທັນສອດຄ່ອງກັບຂໍ້ກຳນົດເງື່ອນ ໄຂທີ່ລັດຖະບານສອຸຜ່າຍລົງນາມກັນເທື່ອ ເປັນຕົ້ນ ລະບົບການຜະລິດ, ລະບົບການຕິດຕາມ, ການຈັດການສັດຕູພືດໃນ ສວນປູກ, ຂັ້ນຕອນການບໍາບັດ, ການຈັດການຄວາມສະອາດ ໂຮງເຮືອນຫຸ້ມຫໍ່ບັນຈຸ ແລະ ການຈົດບັນທຶກ.

ສະນັ້ນ, ເພື່ອໃຫ້ການຄຸ້ມຄອງການຜະລິດ ແລະ ການສົ່ງອອກ ມັນຕົ້ນແຫ່ງ ຈາກ ສປປ ລາວ ໄປ ສປ ຈີນ ຫັນ ເຂົ້າສູ່ລະບົບ, ມີຄວາມເປັນເອກະພາບ, ໂປ່ງໃສ ແລະ ສອດຄ່ອງກັບ ຂໍ້ກຳນົດເງື່ອນໄຂດ້ານສຸຂານາໄມພິດ ສໍາລັບການ ສົ່ງອອກມັນຕົ້ນ ຈາກ ສປປ ລາວ ໄປ ສປ ຈີນ ພ້ອມທັງ ກົດໝາຍ, ລະບຽບການ ແລະ ສິນທິສັນຍາ ປ້ອງກັນພືດສາ ກົນ ທີ່ ສປປ ລາວ ແລະ ສປ ຈີນ ເປັນພາຄີ ນັ້ນ;

ກົມປູກຝັງ ອອກຄໍາແນະນໍາ:

- I. ຈຸດປະສົງ
- ເພື່ອປະຕິບັດຕາມ ຂໍ້ກຳນົດເງື່ອນໄຂສຸຂານາພິດ ສໍາລັບ ການສົ່ງອອກມັນຕົ້ນ ຈາກ ສປປ ລາວ ໄປ ສປ ຈີນ;

- ເພື່ອໃຫ້ຄຳແນະນຳ ກ່ຽວກັບ ຂັ້ນຕອນ ແລະ ວິທີການປະຕິບັດເງື່ອນໄຂດ້ານສຸຂານາໄມພືດ ສຳລັບການສົ່ງອອກ ໃຫ້ມີຄວາມເປັນເອກະພາບ ໃນຂອບເຂດທົ່ວປະເທດ.

II. ເງື່ອນໄຂດ້ານສຸຂານາໄມພືດ ສຳລັບການສົ່ງອອກມັນຕົ້ນ ຈາກ ສປປ ລາວ ໄປ ສປ ຈີນ

1. ຊະນິດມັນຕົ້ນ

ມັນຕົ້ນ ທີ່ຈະສົ່ງອອກ ຈາກ ສປປ ລາວ ໄປ ສປ ຈີນ ພາຍໃຕ້ ຂໍ້ກຳນົດເງື່ອນໄຂດ້ານສຸຂານາໄມພືດ ຕ້ອງເປັນ ຊະນິດພັນ ທີ່ມີຊື່ວິທະຍາສາດ *Manihot esculenta* Crant, ຊື່ສາມັນພາສາອັງກິດ cassava ເປັນ ມັນຕົ້ນຝານ ຕາກແຫ້ງ ແລະ ມັນຕົ້ນອັດເມັດ.




2. ສັດຕູພືດກັກກັນ

ມັນຕົ້ນ ທີ່ຈະສົ່ງອອກ ຈາກ ສປປ ລາວ ໄປ ສປ ຈີນ ຕ້ອງບໍ່ເຈືອປົນເປືອນຈາກດິນ ແລະ ສິ່ງເຈືອປົນອື່ນ, ຕ້ອງ ບໍ່ສານພິດຕົກຄ້າຈາກຢາປາບສັດຕູພືດ, ໂລຫະໜັກເກີນຄຳມາດຕະຖານ ແລະ ບໍ່ຕິດແປດສັດຕູພືດກັກກັນ ທີ່ ສປ ຈີນ ກຳນົດໄວ້ ຄືດັ່ງລຸ່ມນີ້:

ລ/ດ	ຊື່ວິທະຍາສາດ	ຊື່ສາມັນ	ລັກສະນະຮູບຮ່າງ	ຮູບພາບປະກອບ
1	<i>Heterobostrychus aequalis</i>	Kapox borer (ມອດຄາປອກ)	ເປັນແມງປົກແຂງ ໂຕແກ່ສີ ແດງເຂັ້ມ ຫຼື ສີນ້ຳຕານເຂັ້ມ ລຳ ໂຕຍາວ 6-12 ມມ, ໂຕອ່ອນ ເປັນສີຂາວ ຫຼື ເຫຼືອງອ່ອນ ທັງ ໂຕອ່ອນ ແລະ ໂຕແກ່ຈະທຳ ລາຍພືດແຫ້ງ ແລະ ໄມ້ແຫ້ງ. ເຂົ້າທຳລາຍໃນໄລຍະຫຼັງການ ເກັບກ່ຽວ.	
2	<i>Prostephanus truncatus</i>	Larger grain borer (ມອດກິນຕັດ)	ເປັນແມງປົກແຂງ ສີນ້ຳ ຕານດຳ ມີໜວດ 10 ປ້ອງ, ລຳໂຕຍາວ 3-4.5 ມມ, ໂຕ ອ່ອນເປັນສີຂາວ ຂາສົ້ນ ທັງ ໂຕອ່ອນ ແລະ ໂຕແກ່ຈະທຳ ລາຍພືດແຫ້ງ ແລະ ໄມ້ແຫ້ງ. ເຂົ້າທຳລາຍໃນໄລຍະຫຼັງການ ເກັບກ່ຽວ.	

3	<i>Sinoxylon</i> spp	ມອດໃນສະກຸນ ຊີໂນຊີລອນ	ເປັນແມງປົກແຂງ ສີນ້ຳຕານທັງ ໂຕອ່ອນ ແລະ ໂຕແກ່ຈະທໍາ ລາຍພືດແຫ້ງ ແລະ ໄມ້ແຫ້ງ ເຊິ່ງມີຄວາມສ່ຽງຈະຕິດໄປກັບ ຜະລິດຕະພັນ ແລະ ວັດ ສະດຸ ຫຸ້ມຫໍ່. ເຂົ້າທໍາລາຍໃນໄລຍະ ຫຼັງການເກັບກ່ຽວ.	
4	<i>Trogoderma granarium</i>	Khapra beetle (ມອດກາບາ)	ໂຕແກ່ສີນ້ຳຕານ ຮູບໄຂ່ ສ່ວນ ຫົວເປັນສີນ້ຳຕານເຂັ້ມ ມີຂະ ໜາດ 2-3 ມມ, ໄລຍະອ່ອນ ຈະເປັນດ້ວງ ມີຂົນສີນ້ຳຕານ ອ່ອນຈຳນວນຫຼາຍປົກຫຸ້ມ ທັງ ໄລຍະດ້ວງ ແລະ ໂຕເຕັມໄວ ເຂົ້າທໍາລາຍພືດໃນເລົ້າສາງ. ເຂົ້າທໍາລາຍໃນໄລຍະຫຼັງການ ເກັບກ່ຽວ.	
5	<i>Meloidogyne javanica</i>	Sugarcane eelworm (ຂີ້ກະເດືອນຝ່ອຍອ້ອຍ)	ຂີ້ກະເດືອນຝ່ອຍອ້ອຍ ມີຂະ ນ້ອຍ, ຍາວ ແລະ ໃສ່ບໍ່ສາມາດ ເບິ່ງຮູບຮ່າງລັກສະນະດ້ວຍຕາ ເປົ່າໄດ້, ການທໍາລາຍເຮັດໃຫ້ ຮາກຂອງມັນຕົ້ນຂະຫຍາຍ ໃຫຍ່ເປັນປຸ່ມ. ເຂົ້າທໍາລາຍແຕ່ ໄລຍະການຈະເລີຍເຕີບໂຕ ເຖິງການເກັບກ່ຽວ ແລະ ຕິດ ໄປກັບຜະລິດຕະພັນມັນຕົ້ນ.	
6	<i>Cenchrus echinatus</i>	Southern sandbur (ຫຍ້າໝາກໝາມ)	ເປັນພືດໃບລ້ຽງດ່ຽວ ນອນໃນ ຕະກູນຫຍ້າ ເປັນພືດລະດູ ດຽວ ມີຮາກຕາມຂໍ້ ມີລວງສູງ ປະມານ 50 ຊມ ມີໝາກເປັນ ລັກສະ ນະໝາມແຫຼມ ໜຶ່ງໝາ ກມີ 2-3 ແກ່ນ. ມີຜົນທົບ ເລີ່ມແຕ່ໄລຍະປູກ ເຖິງເກັບ ກ່ຽວ ແລະ ແກ່ນຫຍ້າຍັງຕິດ ໄປກັບຜະລິດຕະພັນມັນຕົ້ນ.	
7	<i>Mimosa pigra</i>	Catclaw mimosa (ຫຍ້າກະຖິນໝາມ)	ເປັນພືດຕະກູນຖົ່ວ ສູງກວ່າ 3 ແມັດ ມີໝາກຕາມໃບ ແລະ ລໍາ ຕົ້ນ, ໃບ ຍາວປະ ມານ 20 ຊມ ດອກເປັນຊໍ່ຢູ່ຕາມຕາດ້ານ ເທິງຂອງໃບ ໝາກແປຍາວ 5- 10 ຊມ. ມີຜົນທົບເລີ່ມແຕ່ ໄລຍະປູກ ເຖິງເກັບກ່ຽວ, ແກ່ນຍັງຕິດໄປກັບຜະລິດຕະ ພັນມັນຕົ້ນ.	

8	<i>Achatina fulica</i>	African giant snail (ຫອຍທາກອັບຟະລິກາ)	ຫອຍທາກອັບຟຣິກາ ມີຂະໜາດໃຫຍ່ປະມານ 30 ຊມ ຫນັກ 35 ກຼາມ ແລະ ສູງເຖິງ 7-12 ຊມ ໄຂ່ມີສີຂາວຢູ່ໃນດິນ ຫອຍທຳລາຍໃບພືດ. ຫຳລາຍໃບ ແລະ ລຳຕົ້ນອ່ອນນອກນີ້ໄຂ່ຫອຍຊະນິດນີ້ ຍັງສາມາດຕິດໄປກັບຜະລິດຕະພັນມັນຕົ້ນ	
---	------------------------	--	---	---

3. ການຈັດການສວນປູກ

ສວນປູກ ມັນຕົ້ນທີ່ຈະສົ່ງອອກໄປ ສປ ຈີນ ຕ້ອງມີມາດຕະການເຝົ້າລະວັງສັດຕູພືດກັກກັນ ແລະ ມີການຈັດການສວນປູກ ດັ່ງນີ້:

- 1) ການຈັດການສັດຕູພືດກັກກັນ ໃນສວນປູກ ຕ້ອງມີການຈັດການສັດຕູພືດແບບປະສົມປະສານ (IPM) ເຊັ່ນ: ການໃຊ້ກັບດັກເຟລາໂມນ ແລະ ກາວເຫຼືອງ, ການອານາໄມສວນປູກ ແລະ ຮັກສາຄວາມສະອາດ, ອານຸລັກແມງໄມ້ທີ່ເປັນປະໂຫຍດ, ຖ້າພົບເຫັນສັດຕູພືດ ຄວນນຳໃຊ້ວິທີກາຍະພາບ ໂດຍການເກັບທຳລາຍແມງໄມ້ສັດຕູພືດຖຸ້ມ ຫຼື ນຳໃຊ້ວິທີການອື່ນທີ່ເໝາະສົມ;
- 2) ຜູ້ປະກອບການຕ້ອງມີການບັນທຶກລະອຽດ ກ່ຽວກັບ ການຕິດຕາມ ແລະ ການຈັດການສັດຕູພືດ ເຊັ່ນ: ຊື່ສານເຄມີ, ລະດູການນຳໃຊ້, ສານອອກລິດ, ປະລິມານນຳໃຊ້, ຈຳນວນຄັ້ງນຳໃຊ້ ແລະ ຂໍ້ມູນອື່ນໆທີ່ກ່ຽວຂ້ອງ. ການບັນທຶກເອກະສານຕ້ອງເກັບຮັກສາໄວ້ເປັນຢ່າງດີ ແລະ ໃຫ້ມີພ້ອມໃນເວລາກວດກາຂອງເຈົ້າໜ້າທີ່.

4. ໂຮງເຮືອນ ຫຸ້ມຫໍ່ບັນຈຸ

ການຈັດການພາຍໃນ ໂຮງເຮືອນຫຸ້ມຫໍ່ບັນຈຸ ຕ້ອງປະຕິບັດ ດັ່ງລຸ່ມນີ້:

- 1) ຕ້ອງມີລານຕາກ ແລະ ໂຮງອົບທີ່ສະອາດ, ມັນຕົ້ນ ຕ້ອງໄດ້ລ້າງໃຫ້ສະອາດ ເພື່ອຮັບປະກັນ ການປົນເປື້ອນຈາກດິນ, ແກ່ນຫຍ້າ ແລະ ຕ້ອງຮັບປະກັນມັນຕົ້ນແຫ້ງ ທີ່ຈະສົ່ງອອກບໍ່ຕົກໂມະ;
- 2) ວັດສະດຸຫຸ້ມຫໍ່ບັນຈຸຕ້ອງສະອາດ, ບໍ່ເຄີຍນຳໃຊ້ມາກ່ອນ ແລະ ຕ້ອງສອດຄ່ອງກັບເງື່ອນໄຂສຸຂາະນາໄມພືດທີ່ກ່ຽວຂ້ອງ ທີ່ ສປ ຈີນ ກຳນົດ;
- 3) ແຕ່ລະພາຊະນະຫຸ້ມຫໍ່ບັນຈຸ ຕ້ອງພິມ ຫຼື ຕິດສະຫຼາກ ຂະໜາດຕົວອັກສອນທີ່ຈະແຈ້ງໃສ່ດ້ານຂ້າງ ແລະ ດ້ານເທິງ. ເນື້ອໃນສະຫຼາກຕ້ອງຂຽນເປັນ ພາສາອັງກິດ/ພາສີຈີນ ໂດຍລະບຸແຈ້ງ ປະເທດນຳເຂົ້າ ພ້ອມທັງລະບຸແຈ້ງຂໍ້ມູນ ຊື່ບໍລິສັດສົ່ງອອກ, ຊື່ແນວພັນ, ລະຫັດສວນປູກ, ລະຫັດໂຮງເຮືອນຫຸ້ມຫໍ່ ແລະ ວັນເດືອນປີຫຸ້ມຫໍ່.
- 4) ພາຍຫຼັງຫຸ້ມຫໍ່ບັນຈຸຜົນຜະລິດສຳເລັດ ໃຫ້ແຍກເກັບຮັກສາໄວ້ໃນສະຖານທີ່ສະອາດ ເພື່ອປ້ອງກັນການຕິດແປດຂອງສັດຕູພືດ ແລະ ການປົນເປື້ອນອື່ນ;

5. ການຂົນທະບຽນ

ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ມີຈຸດປະສົງ ຂໍຂົນທະບຽນ ຫຼື ຂໍຕໍ່ໃບທະບຽນ ສວນປູກ, ໂຮງເຮືອນຫຸ້ມຫໍ່ບັນຈຸ ແລະ ໂຮງເຮືອນອົບອາຍເຢັນ ແມ່ນປະຕິບັດຕາມລະບຽບການຂອງກະຊວງກະສິກຳ ແລະ ປ່າໄມ້ທີ່ປະກາດໃຊ້ແຕ່ລະໄລຍະ ໂດຍຍື່ນຄຳຮ້ອງເຖິງກົມປູກຝັງ ໃນເດືອນ ພຶດສະພາ ຂອງທຸກປີ.

ຄຳຮ້ອງຂໍຂົນທະບຽນ ປະກອບມີ:

- 1) ໃບຄຳຮ້ອງ ຕາມແບບພິມທີ່ກົມປຸກຝັງກຳນົດ;
- 2) ສຳເນົາ ໃບອະນຸຍາດດຳເນີນກິດຈະການກະສິກຳ ແລະ ປ່າໄມ້;
- 3) ສຳເນົາ ໃບຢັ້ງຢືນການມອບພັນທະອາກອນປະຈຳປີສຸດທ້າຍ;
- 4) ຄູ່ມືດຳເນີນງານ ກ່ຽວກັບ ການຈັດການດ້ານສຸຂານາໄມ ແລະ ສຸຂານາໄມພືດ;
- 5) ໃບມອບສິດ ແລະ ສຳເນົາບັດປະຈຳຕົວຂອງຜູ້ຍື່ນເອກະສານ ໃນກໍລະນີ ໃຫ້ຜູ້ອື່ນຍື່ນຄຳຮ້ອງແທນ.

ອາຍຸຂອງໃບທະບຽນນຳໃຊ້ໄດ້ ໜຶ່ງ ປີ ແລະ ສາມາດຂໍຕໍ່ໄດ້. ຜູ້ທີ່ໄດ້ຮັບຂັ້ນທະບຽນ ແລະ ຮັບຮອງໃຫ້ເປັນຜູ້ສົ່ງອອກ ຈະຖືກເຜີຍແຜ່ ໃນເວັບໄຊ ຂອງອົງການບໍລິຫານ ພາສີ ແຫ່ງ ສປ ຈີນ ຊຶ່ງມີຂໍ້ມູນ ຊື່, ທີ່ຢູ່ ແລະ ເລກລະຫັດ.

6. ມາດຕະການ ສຸຂານາໄມພືດ ກ່ອນສົ່ງອອກ

ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ໄດ້ຮັບການຮັບຮອງໃຫ້ເປັນຜູ້ສົ່ງອອກ ຈາກອົງການບໍລິຫານພາສີ ແຫ່ງ ສປ ຈີນ ຕ້ອງປະຕິບັດ ດັ່ງນີ້:

- 1) ຕ້ອງຍື່ນຄຳຮ້ອງ ຕາມແບບພິມທີ່ກົມປຸກຝັງກຳນົດ ພ້ອມທັງຄັດຕິດເອກະສານທີ່ກ່ຽວຂ້ອງ ເຖິງກົມປຸກຝັງ ຫຼື ຂະແໜງປຸກຝັງຂັ້ນແຂວງ. ສຳລັບ ເງື່ອນໄຂ, ຂັ້ນຕອນ ແລະ ວິທີການ ສະເໜີຂໍໃບຢັ້ງຢືນສຸຂານາໄມພືດ ແມ່ນໃຫ້ປະຕິບັດ ຕາມບົດແນະນຳ ຂອງກົມປຸກຝັງ ເລກທີ 2880/ກປຝ, ລົງວັນທີ 11 ທັນວາ 2019;
- 2) ກໍລະນີ ກວດກາພົບສັດຕູພືດກັກກັນ ທີ່ກຳນົດໄວ້ໃນໂຮແມ່ງ II ຂໍ້ທີ 2 ຂອງຄຳແນະນຳສະບັບນີ້ ແມ່ນ ຫ້າມສົ່ງອອກຊຸດສິນຄ້າດັ່ງກ່າວ ແລ້ວລາຍງານໃຫ້ກົມປຸກຝັງ, ກະຊວງກະສິກຳ ແລະ ປ່າໄມ້ຊາບທັນທີ ເພື່ອໂຈະສະຖານທີ່ປະກອບການຜະລິດ ພ້ອມຊອກຫາວິທີແກ້ໄຂ;
- 3) ໃນກໍລະນີ ເຈົ້າໜ້າທີ່ກັກກັນພືດທີ່ຮັບຜິດຊອບ ກວດກາບໍ່ພົບເຫັນການຕິດແປດສັດຕູພືດກັກກັນ ຕ້ອງອອກໃບຢັ້ງຢືນສຸຂານາໄມພືດ ສຳລັບ ຊຸດສິນຄ້ານັ້ນແລະຕ້ອງພິມຂໍ້ມູນເພີ່ມເຕີມ (Additional Declare) ໃສ່ໃບຢັ້ງຢືນສຸຂານາໄມພືດ ວ່າ: "This consignment is compliance with requirements described in the Protocol on Phytosanitary Requirements for the Exports of cassava from Laos to China is free of soil and quarantine pests concerned by China";
- 4) ເຈົ້າໜ້າທີ່ກັກກັນພືດທີ່ຮັບຜິດຊອບອອກໃບຢັ້ງຢືນສຸຂານາໄມພືດ ຕ້ອງລະບຸຂໍ້ມູນດ່ານນຳເຂົ້າ ທີ່ກຳນົດ ໂດຍ ອົງການພາສີ ແຫ່ງ ສປ ຈີນ ໃນແຕ່ລະໄລຍະ;
- 5) ຖ້າມັນຕົ້ນຝານຕາກແຫ້ງ ຫຼື ມັນຕົ້ນອັດເມັດ ໄດ້ມີການຮົມຢາ ຫຼື ອົບແຫ້ງ ກ່ອນສົ່ງອອກ, ການອອກໃບຢັ້ງຢືນສຸຂານາໄມພືດ ຕ້ອງໄດ້ລະບຸຊະນິດຢາ, ປະລິມານ, ເວລາທີ່ນຳໃຊ້ ຫຼື ອຸນຫະພູມ ແລະ ເວລາທີ່ອົບແຫ້ງ.

7. ມາດຕະການກັກກັນພືດ ຢູ່ດ່ານຂາເຂົ້າ

- 1) ເມື່ອຊຸດສິນຄ້າ ມັນຕົ້ນຝານຕາກແຫ້ງ ຫຼື ມັນຕົ້ນອັດເມັດ ຈາກ ສປປ ລາວ ມາເຖິງດ່ານຂາເຂົ້າ ຂອງ ສປ ຈີນ, ເຈົ້າຂອງຊຸດສິນຄ້າ ຕ້ອງແຈ້ງເອກະສານ ຕໍ່ເຈົ້າໜ້າທີ່ກັກກັນພືດ ຂອງ ສປ ຈີນ ເພື່ອດຳເນີນການກວດກາເອກະສານທີ່ກ່ຽວຂ້ອງ.
- 2) ການຂົນສົ່ງຊຸດສິນຄ້າທີ່ມາຈາກ ສະຖານທີ່ປະກອບການຜະລິດ ທີ່ບໍ່ໄດ້ຂັ້ນທະບຽນ ແມ່ນ ຫ້າມນຳເຂົ້າຢ່າງເດັດຂາດ.
- 3) ຖ້າກວດກາພົບສັດຕູພືດທີ່ໄດ້ກຳນົດໄວ້ໃນໂຮແມ່ງ II, ຂໍ້ທີ 2 ຂອງຄຳແນະນຳສະບັບນີ້ ຊຸດສິນຄ້າດັ່ງກ່າວ ຈະຖືກສົ່ງກັບ, ທຳລາຍ ຫຼື ນຳໃຊ້ມາດຕະການທາງດ້ານກັກກັນ ແລະ ກຳຈັດສັດຕູພືດ ທີ່ມີປະສິດທິພາບ. ຝ່າຍຈີນ ຈະແຈ້ງໃຫ້ຝ່າຍລາວຊາບທັນທີ ກ່ຽວກັບ ຊະນິດສັດຕູພືດ, ເລກທີໃບຢັ້ງຢືນສຸຂານາໄມພືດ ແລະ ຂໍ້ມູນຕ່າງໆທີ່ກ່ຽວຂ້ອງ ພ້ອມທັງໂຈະການນຳເຂົ້າ ມັນຕົ້ນຝານຕາກແຫ້ງ ຫຼື ມັນຕົ້ນອັດເມັດ ຈາກສວນ

ປຸກ ຫຼື ໂຮງເຮືອນຫຸ້ມຫໍ່ບັນຈຸ. ຜູ້ປະກອບການຕ້ອງຊອກຫາສາຍເຫດ ແລະ ນຳໃຊ້ມາດຕະການທີ່ເໝາະສົມເພື່ອປ້ອງກັນບໍ່ໃຫ້ເກີດຂຶ້ນອີກ.

- 4) ຖ້າກວດພົບ ໂລຫະໜັກ ຫຼື ສານພິດຕົກຄ້າງຢາປາບສັດຕູພືດເກີນຄ່າມາດຕະຖານ ທີ່ກຳນົດໃນລະບຽບຂອງ ສປ ຈີນ ຊຸດສິນຄ້າດັ່ງກ່າວຈະຖືກສົ່ງກັບ ຫຼື ທຳລາຍຖິ້ມ ພ້ອມທັງ ແຈ້ງໃຫ້ຝ່າຍລາວຮັບຊາບ ເຊັ່ນດຽວກັບກັບກວດພົບສັດຕູພືດ.

III. ການຈັດຕັ້ງປະຕິບັດ

1. ໃຫ້ ພະແນກກັກກັນພືດ, ຂະແໜງປຸກຝັງແຂວງ, ນະຄອນຫຼວງ ເປັນເຈົ້າການ ປະສານສົມທົບກັບຂະແໜງການອື່ນທີ່ກ່ຽວຂ້ອງ ໂຄສະນາເຜີຍແຜ່, ຕິດຕາມ ແລະ ກວດກາ ການຈັດຕັ້ງປະຕິບັດຄຳແນະນຳສະບັບນີ້ ໃຫ້ໄດ້ຮັບຜົນດີ;
2. ໃຫ້ ພະແນກກັກກັນພືດ ປະສານສົມທົບກັບ ຂະແໜງປຸກຝັງ ແຂວງ, ນະຄອນຫຼວງ ເພື່ອກວດກາ ແລະ ປະເມີນຄວາມສ່ຽງສັດຕູພືດ ຂອງສະຖານທີ່ປະກອບການຜະລິດ ໃນແຕ່ລະຊ່ວງລະດູການຜະລິດ ພ້ອມສົ່ງລາຍຊື່ ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ໄດ້ສະເໜີສົ່ງອອກມັນຕົ້ນຝານຕາກແຫ່ງ ຫຼື ມັນຕົ້ນອັດເມັດ ທີ່ຈັດຕັ້ງປະຕິບັດຖືກຕ້ອງຕາມເງື່ອນໄຂດ້ານສຸຂານາໄມພືດ ທີ່ສອງຝ່າຍລົງນາມກັນ ໃຫ້ ສປ ຈີນ ພິຈາລະນາ
ໜຶ່ງ ຄັ້ງ /ປ;
3. ໃຫ້ ຂະແໜງປຸກຝັງ ແຂວງ, ນະຄອນຫຼວງ ເປັນເຈົ້າການປະສານສົມທົບກັບກົມປຸກຝັງ ຊຸກຍູ້ຕິດຕາມ ບັນດາບໍລິສັດ ໃນການຈັດຕັ້ງປະຕິບັດ ການປ້ອງກັນ ແລະ ກຳຈັດສັດຕູພືດໃນສວນມັນຕົ້ນ, ຕິດຕາມເຝົ້າລະວັງສັດຕູພືດຢູ່ສວນປຸກ, ໂຮງເຮືອນຫຸ້ມຫໍ່ ແລະ ມາດຕະການລຸດຜ່ອນຄວາມສ່ຽງການຕິດແປດສັດຕູພືດກັກກັນຂອງ ສປ ຈີນ ທີ່ກຳນົດໄວ້ໃນໂຮງແມ່ງ II ຂໍ້ທີ 2 ຂອງຄຳແນະນຳສະບັບນີ້ ພ້ອມທັງລາຍງານໃຫ້ກົມປຸກຝັງຊາບເປັນແຕ່ລະໄລຍະ.
4. ໃຫ້ ຂະແໜງປຸກຝັງ ແຂວງ, ນະຄອນຫຼວງ ເປັນເຈົ້າການ ຊຸກຍູ້, ຕິດຕາມ, ກວດກາ ການນຳໃຊ້ປັດໄຈການຜະລິດ (ແນວພັນ, ຝຸ່ນ, ຢາປາບສັດຕູພືດ ແລະ ເຄື່ອງມືອຸປະກອນຮັບໃຊ້ການຜະລິດ) ພ້ອມທັງລາຍງານໃຫ້ກົມປຸກຝັງຊາບເປັນແຕ່ລະໄລຍະ.
5. ໃຫ້ ພະແນກກັກກັນພືດ ເປັນໃຈກາງປະສານສົມທົບກັບ ຂະແໜງປຸກຝັງ ແຂວງ, ນະຄອນຫຼວງ ແລະ ສາຍຕັ້ງຂອງຕົນ ສະຫຼຸບລາຍງານ ກ່ຽວກັບ ການສົ່ງອອກມັນຕົ້ນຝານຕາກແຫ່ງ ຫຼື ມັນຕົ້ນອັດເມັດ ຈາກ ສປປ ລາວ ໄປ ສປ ຈີນ ໃຫ້ກົມປຸກຝັງ ຊາບ ເປັນແຕ່ລະໄລຍະ;
6. ໃຫ້ ເຈົ້າໜ້າທີ່ກັກກັນພືດ ເຂັ້ມງວດໃນການກວດກາ ແລະ ຍິ່ງຍືນສຸຂານາໄມພືດ ການສົ່ງອອກມັນຕົ້ນຝານຕາກແຫ່ງ ຫຼື ມັນຕົ້ນອັດເມັດ ຕາມຫຼັກວິຊາການ.
7. ໃນການຈັດຕັ້ງປະຕິບັດຕົວຈິງ ມີຂໍ້ສະດວກ, ຂໍ້ຫຍຸ້ງຍາກແນວໃດ ໃຫ້ຮີບຮ້ອນລາຍງານ ກົມປຸກຝັງ ຕາມຂັ້ນຕອນ ເພື່ອພິຈາລະນາ ຫາວິທີແກ້ໄຂຢ່າງທັນການ.

ຄຳແນະນຳສະບັບນີ້ ມີຜົນສັກສິດ ນັບແຕ່ວັນລົງລາຍເຊັນເປັນຕົ້ນໄປ.



ບຸນຈັນ ກົມບຸນຍະສິດ